



Azərbaycan Respublikası
Bakı Şəhər İcra Hakimiyyətinin Apellyasiya Şurası

QƏRAR № 7

Bakı şəhəri,

"04" 10 2016-cı il

Bakı Şəhər İcra Hakimiyyətinin Apellyasiya Şurası 04.10.2016-cı il tarixdə Rauf Əli oğlu Pənahovun sədrliyi ilə "POSTER" MMC-nin baş direktoru Yusif Hacıyevin Bakı Şəhər İcra Hakimiyyətinin Apellyasiya Şurasına göndərdiyi və Bakı Şəhər İcra Hakimiyyətində 20.07.2016-cı il tarixdə qeydiyyatdan keçmiş 7-4329/17 nömrəli müraciətinə baxaraq

M Ü Ə Y Y Ə N E T D İ

"POSTER" MMC-nin baş direktoru Yusif Hacıyevin Bakı Şəhər İcra Hakimiyyətinin Apellyasiya Şurasına göndərdiyi müraciətə aydınlıq gətirmək üçün Bakı Şəhər İcra Hakimiyyətinin Apellyasiya Şurası tərəfindən Bakı Şəhər Reklam və İnformasiya İdarəsinə sorğu məktubu göndərilmiş və araşdırma işi aparılmışdır.

Araşdırma zamanı müəyyən edilmişdir ki, məktubda qeyd olunan ittihamlar hər hansı sənədlə sübuta yetirilməmişdir.

Bakı Şəhər Reklam və İnformasiya İdarəsi tərəfindən Bakı Şəhər İcra Hakimiyyətinin Apellyasiya Şurasına verilmiş arayışda göstərilir ki, reklam yerlərinin abadlıq işləri ilə bağlı Bakı Şəhər Reklam və İnformasiya İdarəsi tərəfindən sökülməsi və həmin yerlərin İdarənin rəhbərliyinə məxsus şirkətlərə ayrılmasını təsdiq edən hər hansı bir məktub, müraciət və sənəd əlavə olunmamışdır.

Həmçinin, Bakı Şəhər Reklam və İnformasiya İdarəsi ilə müqaviləsi mövcud olan hər hansı bir reklam şirkətinin İdarənin rəhbər işçilərinə məxsus olduğunu təsdiq edən sənədlər əlavə olunmamışdır.

"Poster" MMC tərəfindən Bakı Şəhər İcra Hakimiyyətinin Apellyasiya Şurasına daxil olmuş məktuba əlavə olunmuş icazə sənədləri əsasən 1999-2001-ci illəri əhatə edir və həmin illərdə verilmiş icazə sənədlərinin müddəti bitmişdir. Uzun müddət keçdiyindən və şəhər ərazisi xeyli dəyişdiyindən hal-hazırda həmin yerlərin hansının şirkətin özü tərəfindən söküldüyü və yaxud abadlıq işləri ilə əlaqədar söküldüyü müəyyən etmək mümkün deyil.

Çünki, həmin dövrdə şəhərdə böyük abadlıq işləri aparıldığından bütün yararsız, iri həcmli, köhnə qurğuların sökülməsi səbəbindən və həmin dövrdə reklam bazarında mövcud olan iqtisadi çətinlik səbəbindən bir çox iri şirkətlər nəinki yerlərini itirmiş, hətta tamamilə reklam bazarından çıxmışdılar.

Həmin dövrdən etibarən isə, şəhərdə böyük abadlıq işləri aparılmış və o dövrdən etibarən indiki dövrə qədər şəkilləri əlavə olunmuş bütün küçələr tamamilə dəyişmiş, yeni prospektlər və parklar yaradılmışdır.

Məktuba əlavə olunmuş bir neçə icazə sənədi isə Bakı şəhərinin "Fəvvarələr meydanı"na aiddir ki, bu ərazidə yenidənqurma işləri zamanı bütün şirkətlərə məxsus reklam daşıyıcıları abadlıq işləri zamanı şirkətlərin və o cümlədən "Poster" MMC-nin özü tərəfindən sökülmüş, bu yerlər heç kimə təqdim olunmamışdır və hal-hazırda həmin ərazidə hər hansı bir reklam qurğusu mövcud deyil.

Təqdim olunan məktubda indiki idarə rəhbərliyinin bu yerləri planlı şəkildə sökdürərək özlərinə məxsus şirkətlərə təqdim etməsi ən azından qeyri ciddi ittihamdır, çünki həmin dövrdən indiki dövrə qədər Bakı Şəhər Reklam və İnformasiya İdarəsinin rəhbərliyi 4 dəfə dəyişmişdir və hal-hazırkı idarə rəhbərliyi 10-15 il bundan qabaqki işləri və əvvəlki idarə rəhbərliyinin işlərini planlaşdırma bilməzdi.

Əlavə olaraq bildirilir ki, reklam yerləri bütün şirkətlərə xüsusi mülkiyyət formasında deyil, yalnız müqavilə və icazə sənədinin qüvvədə olduğu müddətdə ayrılır, müqavilənin artırılmadığı təqdirdə həmin reklam yerləri ləğv olunur və bu halda reklam yerləri digər fəaliyyət göstərən şirkətlərə verilə bilər. Həmçinin, idarənin 13-15 il əvvəl bizə məlum olmayan səbəbdən sökülmüş reklam yerlərinə görə hər hansı bir öhdəliyi yoxdur.

Odur ki, bu mövzuda olan ittiham tamamilə şər, böhtan xarakterli ittihamdır, bu ittihamlarla idarəyə dəfələrlə müraciət olunmuş və bu yolla müəyyən güzəştlər əldə olunmağa çalışılmışdır. Lakin bu cür təzyiqlərin qarşısı qətiyyətlə alınmış və "Poster" MMC-yə yazılı məktublara müraciət olunaraq hal-hazırda qüvvədə olan qayda və qanunlara və müqavilə şərtlərinə hörmətlə yanaşılması və buna uyğun işlərini qurmaları tövsiyə olunmuşdur.

Bildirilir ki, təkə 2014-cü ildən bu günə qədər "Poster" MMC-yə 50-dən çox sayda yeni və əvəzləmə yerlər ayrılmışdır. "Poster" MMC hal-hazırda mövqeyinə və yerlərinin sayına görə ən böyük şirkətlərdən biri hesab olunur.

Bundan əlavə reklam daşıyıcılarının idarə tərəfindən məcburi qaydada kiçik ölçülü qurğulara dəyişdirilməsi ittihamı ilə bağlı bildirilir ki, bütün bu işlər məcburi şəkildə həyata keçirilə bilməz və bu işlər şirkətin öz müraciəti əsasında icra olunmuşdur. Bu da şirkətin kiçik ölçülü qurğulara görə daha az reklam yayım haqqı ödəməsi istəyindən irəli gəlmişdir.

Yuxarıda göstərilənlərə əlavə olaraq qeyd edilir ki, "Poster MMC" tərəfindən hal-hazırda da Bakı Şəhər Reklam və İnformasiya İdarəsinə şər, böhtan, heç bir sənədə əsaslanmayan şantaj xarakterli çoxlu sayda məktublara daxil olur, müəyyən təzyiqlər olur və bu təzyiqlər şəhərin mərkəzi hissələrində hansı yolla olursa olsun reklam yerləri əldə etmək məqsədi güdür.

Bakı Şəhər Reklam və İnformasiya İdarəsi tərəfindən verilmiş arayışda göstərilir ki, həmin idarə "Poster" MMC-yə münasibətdə hər hansı qərəzli mövqedən çıxış etmir və bunun nümunəsi həmin şirkətin reklam bazarında əldə etdiyi mövqedir. Əlavə məlumat üçün bildirilir ki, "Poster" MMC reklam bazarında öz dövriyyəsi, reklam yerlərinin sayı (157 yer) ilə seçilən üç ən böyük şirkətlərdən biri hesab olunur.


Göstərilənlərə əsasən və Azərbaycan Respublikası Prezidentinin 762 nömrəli, 03.02.2016-cı il tarixli Fərmanı ilə təsdiq edilmiş "Yerli icra hakimiyyəti orqanlarının Apellyasiya Şuraları haqqında Nümunəvi Əsasnamə"nin 7.3.3-cü bəndi rəhbər tutaraq,

QƏRARA ALINDI:

1. "POSTER" MMC-nin baş direktoru Yusif Hacıyevin Bakı Şəhər İcra Hakimiyyətinin Apellyasiya Şurasına göndərdiyi şikayət təmin edilməsin.

2. Bakı Şəhər İcra Hakimiyyətinin Apellyasiya Şurasının Katibliyi bu Qərarın surətini "POSTER" MMC-nin baş direktoru Yusif Hacıyevə göndərsin.

**Bakı Şəhər İcra Hakimiyyətinin
Apellyasiya Şurasının sədri**



Rauf Pənahov